

ስማዊ መንግስቲ ህግደፍ ብዘየማትእ ብሓይሊ ሓሳብ ተሳዒሩዮ።

ሻሙናይን ናይ መዳእታን ክፋል

ሰላም ዝኸብርኩም ኣንብብቲ፡ ኣብ ዝሓለፈ ሻብዓይ ክፋል ናይዚ ጽሑፍ፡ ስለዚ ይኣክል ዘይነጸረ ዝተደዋወሰ ርእይቶ፡ ይኣክል ንሕቶ ውጹዓት ምቁንጻብ፣ ይኣክል ውሽጣዊ ጎዳይካ ከየጽፈናካ ንደገ ምጥማት፣ ይኣክል ንስማዊ መንግስቲ ህግደፍ እሱራት ክፈትሑ፡ ቅዋም ከተግብር፡ ንህዝቢ ዝጠቅም ፖሊሲ ኣውጺኡ ከተግብር ምጽዋዕ ዝብል መሰረታዊ ዕጥቂ ክህልዎ ኣለዎ። ናይ ትማሊ ጉድለት ገይገምገምካ፡ ኣተሃላልዎኻ ከይመዘንካ፡ ኣብ ዓወት ዘብጸሐካ ፍትሓውን መትከላውን ዕላማታት ከየነጸረካ ይኣክል ንበይኑ ግን ኣይኣክልን ኣብ ዝብል ኢና በጺና ኔርና። መቐጻልታኡ እነሆ። ሰናይ ንባብ!

ይኣክል ናይ ሓባር ርእይቶ ኮይኑ፡ ሃገር ከደን ሓባራዊ ጸገም ኣብ ዝሓጸረ ግዜ ፈቲሑ፡ ኣብ ንቡር ፖለቲካዊ ምሕደራ ከብጸሐና እንተደኣ ኮይኑ፡ ብሓቂ ብህይወት፣ ብጉልበት፣ ብፍልጠት፣ ብገንዘብ፣ ብዓይነት ዋጋ ክንከፍለሉ ድልዎት ምዃና ብዘይዕጸፍ ቃልናን ተግባርን ከነረጋግጽ ኣለና። ልባዊ ናይ ሓሳብን ተግባርን ጥምረት ፈጠርና ዝተበታተነ ሓሳብ፣ ጉልበት፣ ግዜ፣ ገንዘብን ነዎትን ኣብ ሓደ ወዲብና፡ ኣንጻር ሓባራዊ ጸላኢና ክቕንዕ ክንገብር ኣለና።

ስማዊ መንግስቲ ህግደፍ ኣምጸኦ ኣብ ህዝብታት ኤርትራ ዝበጽሕ ዘሎ ዓይነት ብዙሕ ወጽዓ፡ ባህሪ ሳዕቤኑ፡ ንሱ ዝፈጠሮ ብዜጋታት ዝውሃን ዘሎ ዝተፈላለዩ ፖለቲካዊ ዝንባሌታትን መልክዕ ውደባን ካብ ግዝያዊ ከነታታዊ ስምዒታዊ ረስንን ውሳኔን ዝደሓኑ፡ ብዘሰኹነ ሓላፍነታዊ መንፈስ ምሉእ ኣቓልቦ ሂብካ ምምዛኑ የድሊ። መን እንታይ ኮይነ ይብል ኣሎ፡ ብምንታይ ክፈትሑኽ ይደሊ ኣሎ፡ ብቕንዕና ብፍትሓዊ ዓይነት ብርግኣትን ብምክብባርን ምንባብ፡ ቀዳማይ ዕመም ናይ ደለይቲ ደሞክራሲያዊ ለውጢ ክኸውን ይግባእ።

“ይኣክል” ንህግደፍ ምጥቓዕ፣ ምውዳስ፣ ንፋሽሽታዊ ተግባሩ ምጽማም፡ ባዕሉ ቀታሊ ባዕሉ መሓሪ ኔርካ ፍታሕ ከምጸኣልካ ኢሳያስ እንታይ በለ እናበልካ ቋሕመም ምባል ኣገዳሲ መልእኽቲዮ። ግን እቲ ይኣክል ዝብል ረዘን መልእኽቲ ናብ ህግደፍ ጥራሕ ዝጠመተ ክኸውን የብሉን። ብሃገር ደረጃ ኣጋጢሙ ኣብ ዘሎ ኩለንተናዊ ውድቀት ብቐንዱ ጠንቅን ተሓታትን ንሱ እቲ ናይ ውሑዳት ጃንዳ ይኹን ምበር። ነዚ ጸረ-ህዝቢ ባህርን ፋሽሽታዊ ተግባርን ከይሳዕረረ ኣብ ምግራሑ ወይ ምውጋዱ ከም ህዝቢ ዘይምልገምና፡ ብሓባር እምቢ ዘይምባልና ካብ ተሓታትነት ከነምልጥ ዘኸእለና ኣይኮነን። ፋሽሽታዊ በትሪ ህግደፍ ክትርንዕ ብዘይ ስኽፍታ ኣብ እንግድዓና ክዓርፍ እንከሎ ሓባራዊ ግብረ መልሲ ዘይምሃብና ርእይቲ ድኸመት ነይሩናዮ።

በዚ መንጽር፡ ኩሉ ሓላፍነት ኣብ ዝሰከመሉ ክል ዕድመ ዝበጽሐ ኤርትራዊ ዜጋ ብዓቕኑ ዝፈላለ ብታሪኽ ዝሕተተሉ፡ ርእስ ወቕሳ ዝገብረሉ ጉድለት ከም ዘለዎ ምርዳእ ይኣክል ክብል ኣለዎ። ከም ህዝቢ ከም ሃገር ኣብ ከምዚ ዝበለ ቅጥዒ ዘይብሉ ሓደጋ ምብትታን ክሳብ ንኣቱ፡ ኣነ ወይ ንሕና ክሳብ ሎሚ ኣበይ ነይረ/ኔርና፡ እንታይ ይብልን ይገብር ነይረ/ኔርና፡ ግቡእ ነብሰ ፍተሻ ብምግባር፡ መልእኽቲ ይኣክል ቀዳማይ ቦታ ክወሃቦ ይግባእ።

ካብ ፈራሕ ጨካን ህግደፍን ናይ ጥፍኣት መሓውሩን ንላዕሊ፡ ኣብ ርእስና ዘሎ ብፖለቲካዊ ድሕረት ዝተበከለ፡ ብዘይተጨበጠ ናይ ቤላ ቤሎ ወረ (03) ዝምራሕ ኣተሓሳስባ ዝዓበየ ዕንቅፋት ናይ ለውጢ ኮይኑ ምህላው ርዱእ ብምግባር፡ “ይኣክል” ኣብ ጉዳይካ ጓና ምዃን፡ ይኣክል ማእከል ሰፋሪ ምዃን፡ ይኣክል ብማዕዶ ኮይንካ ንሰባት ምጽላም፡ ምውርዳይ፤ ይኣክል ብዘይተወደበን ብዘይ ወግዓዊ ፕሮግራምን ምቅዋም፣ ይኣክል ንክብረት ሰብኣውን ደሞክራሲያውን መሰላት ናይ ቀዳምነት ቀዳምነታት ሰሪዕካ ዘይምስራሕ፣ ይኣክል ዜጋታት ይሳቕዩ ይሙቱ፡ ዝተኸፍለ ይኸፍል፡ ቀዳምነት ሃገር ወይ ሃገራዊ ሓድነት ዝብል ካብ መስመር ሰብኣውነት ዝወጽኦ ብፖለቲካዊ ድኸነት ዝተጠቐሐ ጨካን ኣተሓሳስባ።

ይኣክል፡ ፖለቲካውን ስነ-ሓሳባውን ኣረኣእያ መሰረት ዘይገበረ ፖለቲካዊ ሽኩት፣ ይኣክል፡ ብፖሊሲታትን ስትራቴጂታትን ዘይምራሕ ውዕሎ፣ ይኣክል፡ ካብ ትካላዊ ውሳኔታትን መምርሒታትን ወጻኢ ንውልቀ ሰብ ምጽባይን ምምላኽን፤ ይኣክል ህዝባዊ ረብሓን መሰል ማእከሉ ዘይገበረ ናይ ገበረኒ ክገብር ድሑርን ተራን ፖለቲካዊ ህልኽ፤

ወጊድ ብሽፋን ሃገርነት አንገሶ በላቲ ኣረኣኢያ ዘለዎም ውሑዳት መደናገርቲ ምዃን፤ ወጊድ ደድሕሪ ጸብብቲ ምዕንዳር፤ እምብለይ ኣብ ትሕቲ ዘቤታዊ ጸላኢ ኣይነብርን ናይ ኩሎም ውጽዓት ርድኢትን ድምጽን። ሕራይ ብኹሉ ዓቕመ ንሓቀኛ ክብረት ህዝባዊ ልኡላውነት ሰረተ እምነት ዘለዎ ኣረኣኢያን ተግባርን።

ስርዓተ ምልኪ ክፈርስ፡ ነበረ ክኸውን ብህዝባዊ ደሞክራሲያዊ ስርዓት ድማ ክትካእ እንተተገይሩ ጥራሕዩ ድማ ጸውዒት ይኣክል ርዝነቱን ግብራውነቱን ዝረጋገጽ። ስለምንታይሲ ይኣክል ስለ ዝተባህሉ፡ ኩሉ ንዓይ ኣብ ኩሉ ድማ ኣነ ብዝብል በሓቲ ኣረኣኢያ ዝዓበዩ ጉጅለ እወ ሓቆምዮም ይኣኸለኒ ኢሉ ኣየለግሰንዩ። ካብ መሰረታዊ ደርባዊ ፖለቲካዊ መለለይኡ ወጻኢ ካብ ሕሉፍ ናይ ዕንደራ ገበናዊ ተግባሩ ተማሂሩ ክእረም፡ ህዝቢ ከኸብር፡ ብሕገ ክግዛእን ክሰርሕ ኣይክእልን። ስማዊ መንግስቲ ህግደፍ ብዘይካ ንውልቃውን ጉጅላውን ዝናኡን ቀጻልነቱን ህዝባዊ ይኹን ሃገራዊ ሓላፍነት ነይርዎ ኣይፈልጥን። ሕጂ የብሉን። ንጽባሕውን ኣይህልዎን።

ስለዚ እቲ ኣብ በበይኑ ኩርናዓት ዝሰማዕ ዘሎ ናይ ይኣክል ድምጺ፡ እዚ ስማዊ መንግስታዊ ጃንዳ ጽገናታት ገይሩ ክቕጽል ዘይኮነ፡ ጠቕሊሉ ምስ ኩሉ ጸረ-ህዝቢ ትካላቱ ይወገድ ዝብል ርድኢት ዝወነ ክኸውን ኣለዎ። ከምኡ ክኸውን ድማ፡ ካብ ስድራ-ቤት፣ መማህርቲ፣ መተዓብይቲ፣ ዓርኪ መሓዛ፣ ኣብ ውሽጢ ሃገር ይኹን ኣብ ናይ ስደት ሃገራት፡ ብደረጃ ንነብረሉ ከባቢ፡ ወረዳ፡ ኣውራጃ፡ ከተማ፡ ኣብ ኤርትራ እንታይ ኮይኑ ኣሎ? እንታይ ንምዃንከ ይጥለብ ኣሎ? ተቐራራብካ ሓሳብ ንሓሳብ ምውሕሓጥ፡ ውደባ ምጽፋፍን ምትራርን የድሊ።

ብርግጽ ይኣክል ሃላልነት ዝብል ሓሳብ ሎሚ ኣብ 2018-2019 ኣይኮነን ተጀሚሩ። ስማዊ መንግስቲ ህግደፍ፡ ኣብዚ ሎሚ ዝርከበሉ ዑና ፖለቲካዊ ኣተሓሳስባ ከይበጽሑ፡ ሓቀኛ ውሽጣዊ ፖለቲካዊ ባህሪ ብተግባሩ ንህዝቢ ብሩህ ከይኮነ፡ ምስ ህዝቢ ኣብ ተራኽቦ ሓንቲ ገመድ ውተሃደራዊ ሓርበኝነት ተንጠልጠልሉ ኣብ ዝነበረ ወቕቲ፡ ቅድሚ 1991 ጀሚሮም እዚ ሓይሊዚ ደሞክራሲያዊ ኣረኣኢያን ኣሰራርሓን የብሉን። ንህዝቢ ክመልኽ ክእዝዝ ምበር ብሕግን ስርዓት ክመርሕ ከመሓድር ኣይክእልን። ናይ መጻኢት ኤርትራ ሓደጋዩ ይኣክል ብዘየዳግም ይኣክል ክበሃል ኣለዎ ኢሎም ይምህሩ ምንባሮም ዝዝከርዩ።

ብኹሉንተንኡ ዝደልደለ መሪሕ ደሞክራሲያዊ ሓይልን ንመሰሉ ብግልጺ ዝጣበቐ ብፖለቲካ ዝበሰለ፡ ሕድሕድ ምትእምማን ዘለዎን ህዝቢ ጎልቢቱ ስለ ዘይወጽኦን ግን፡ እቲ ዓገብ ይኣክል ዝብል ኣስተምህሮ ከምቲ ዝድለ ኣየፍረየን። እዚ ፍሉይ ዝመስል ኣብዚ ወርሓትዚ ዝሰማዕ ዘሎ ናይ እምብለይ ይኣክል ዘቤታዊ መግዛእቲ ጥዑም ድምጺ ድማ ብዘይፍረ ከይሃፍፍ ቀጻልነት ክህልዎ፡ ንትምክሕቲ ናይ ህግደፍ ብትምክሕቲ ዝትክእ ዘይኮነ፡ ንትምክሕቲ ናይ ህግደፍ ብህዝባዊ ደሞክራሲያዊ ኣረኣኢያ ዝትክእ ንጽር ህዝባዊ ዕላማን ክወነን ኣለዎ። ኣብ ዓወት ዘብጽሕ ስልትን ስትራቴጂን ተነዲፉ፡ መዓስን ብኸመይን ይትግበር ተፈሊጡ፡ ምስናይ ግዜ ሰሌዳኡ ቀሪጽካ ናብ ተግባር ምውፋር የድሊ።

ነዚ ረዚን መደብዚ ክመርሑ ከመሓድሩ ዝክእሉ፡ ዝሓሸ ዓቕምን ድልውነትን ዘለዎም ሰባት ኣብ ቅድሚት ብሓላፍነት ኣቐሚጥካ ተደጋጊፍካ ናብ መንገዲ ዓወት ምምራሽ ብዕላማ ዝተታሕዘ ዋኒን ኩሉ ክኸውን ይግባእ። ነዚ ኣብ ሸቶኡ ንምብጻሕ፡ ናይ ሰባት ኣተሓሳስባ ክሰፍሑ፡ ውደባ ከኣ ክተርር ይግባእ። ካብ ናይ ትማሊ ቅድሚ ትማሊ ስርሕ ፍንጥሕ ኣሉታዊ ተሞክሮ ትምህርቲ ብምውሳድ፡ ዝሓሸ ስራሕ ሰሪሕካ ብዓይነቱ ዝተፈልየ ኣንጻራቲ ዓወት ንምሕፋስ ብወኒ ምርብራብ ምስ ዝግበርዩ ጸውዒት ይኣክል ውጽኢታዊ ክኸውን ዝክእል።

ከምኡ ንምግባር ብሰናይ ድሌት ጥራሕ ዝብጻሕ ኣይኮነን። ከም ህዝብን ሃገርን በጺሕናዮ ዘለና ፖለቲካዊ፣ ቁጠባዊ፣ ማሕበራዊ፣ ጸጥታዊ፣ ዲፕሎማሲያዊ፣ ባህላዊ ውድቀት ብፍልጠት ምግምጋም፡ ማዕረ ውልቀ ማሕበራዊ ዋኒንካን ልዕሊኡን ሰሪዕካ ክትዋሳእ ብዕግብትካ ምውሳን የድሊ። ናይ ፖለቲካን ውደባን ጥበብን ተሞክሮን ከም ዝሓትት ከይተዘንገዐ ማለትዩ።

ኣብ ኣረኣኢያ ዘሎ ምድውዋስ፡ ቅንዕና ምጉዳል ውሳኔኻ ኣብ እዋኑ ናይ ዘይምፍጻም ብቃልሲ ክለግስ ዘለው ድኸመታት ብእሩም ኣገባብ ገሪሕካ፡ ነዚ ዝበሃል ዘሎ ተልእኾ ኣብ ፍጻሜ ንምብጻሕ ውህሉል ተሞክሮ ዘለዎም ኤርትራውያን ኣለውዮም። 40 ዓመትን ልዕሊኡን ናይ ቃልሲ ተሞክሮ ዘለዎም ውድባትን ተቓለስትን ስለ ዘለው ስኽመቶም ክእርሙ ብምግባር፡ ንዘለዎም ጸጋታት ምጥቃም ኣገዳሲዩ። ኣወንታዊ ተሞክሮ ዘለዎም ተቓለስቲ ንነዊሕ ግዜ ብኣነ ወይ ንሱ ዓይነት ተጻሚዶምሉ ዝጸንሑ ድሑር ናይ ህልኽ ፖለቲካ ጸወታ ንህዝቢ ከምዘይጠቕም፡ ብሓሳብን ብተግባርን ክእረምሉ ብምግባር፡ ቅድሚት ተሰሊፎም ክዋስኡን ከዋስኡን ብምግባርዩ ይኣክል ብሓቂ ክኣክል ዝክእል።

እዚ ኣብዚ ወርሓትዚ ንስምዖ ዘለና ናይ "ይኣክል" ተባብሮ ካብ ካልእ ግዜ ፍልይ ዘብሎ፡ ዝበዝሑ መንእሰያት ብምኽኛም፡ ተሓቢኦም ዘይኮነ ዝባናም ቀሊዮም፡ ስሞምን ኣድራሻኦም ብምልላይ የካይድዎ ምህላውምዮ። እቶም ንዘይደሞክራያዊ ቦሓቲ ኣረኣኢያ ስማዊ መንግስቲ ህግደፍ ኣንጊሆም ዝተረድኡ፣ ገዳይም ተቓለስትን ብዕድመ ዝበሰሉን ዜጋታት ግን ብሓሳብ ጥራሕ ዘይኮነ ብተግባር ይኣክል ክብሉ ጸኒሖምዮም።

ኣብ ውሑዳት ዘይኮነ ኤርትራውያን መንእሰያት ብተግባር ክረኣ ዝጸንሑ ግን፡ ሃዲሞም ሓራ ክወጽኡ፡ ኣርሒቕም ተሰዲዶም ዋኒን እንጀራ ጥራሕ ክገብሩዮ። ገለ ከኣ ክሳብ ናይ ጣዕሳ ፎርም መሊኦም ነቲ ዘሰቑዮም ንሞት ዝፈረደም ጉጅለ፡ ያኢ መግለጺ ፖለቲካዊ ንቕሓትን ፍቕሪ ሃገር ኮይኑ፡ "ኣነኮ ሃገሪይ ጸሊኦ ኣይመጸእኩን" ብዝብል ድኻ ኣተሓሳስባ ምንጨ ቁጠባን ጸጥታን ኮይኖም ከገልግልዎ ጸኒሖም። ኣብ ኣዳራሹ ኣትዮም ህዝቢ ኤርትራ ብሰላም ኣስተርህዮ ይነብር ከምዘሎ፡ ኣብ ኤርትራ መዓርን ጸባን መሊኡ ይፈሰስ ከምዘሎ መን ከማና ከም መንግስትና ነቓታሊ ከማዕርጉ፡ ንተበዓት ተቓለስቲ ድማ ብልሳን ህግደፍ ከናሽው ምጽናሖም ኣብ ጸብጻብ ብምእታው ኣብዚ ምብጻሖም ክተባብሩ ዘለዎንዮ።

ናይ ይኣክል ድምጺ ኣብ ኤርትራ ዘሎ ሰብ ዝሰርሖ ሽግር መታን ክብቅዕ፡ ርሑቕ ኮይኖም ዘይኮነ ብኣካል ቀሪቦም ንቕድሚት ክደፍኡ ድልውነት እንተኣርእዮም ብርግጽ መቓልሕ ይኣክል ናብ ግብሪ ክቕየርዮ። ብቐጥታን ብዘይቀጥታዊ ኣገባብን ብስማዊ መንግስቲ ህግደፍ ዝተገፍዑ ኤርትራውያን ብሓፈሻ፡ ኣብ ክሊ ዕድመ ንእስነት ዝርከቡ ከኣ ብፍላይ፡ ንጹር ፖለቲካዊ ኣንፈትን ኣብ ቅኑዕ ኣረኣኢያ ዝተመሰረተ ውድባዊ ቅርጸን ሓዘ እንተተበገሱ፡ እንተወሓደ ንስማዊ መንግስቲ ህግደፍ ኣብ ዝሓጸረ ግዜ ክጸርጎ ከም ዝኽእል ዘጠራጥር ኣይኮነን።

ኣብዚ ነቶም ኣስታት 30 ዓመት ዕድመ ሃገርነት ውሑድዎም ኤርትራኮ ውልዶ ሃገርያ። መንግስቲ ኤርትራ ድማ ልምዲ ዘይብሉ ተጸብኦ ዝበዝሖ መንግስቲዮ። ግን ከኣ ሓያል ቅኑዕ፡ ደሞክራሲያዊ፡ ፈታዊ ህዝብ፡ ኣኽባሪ ሕጊዮ እናበሉ ኩሓሒሎም ብዘይ መልክዑ ኣብ ቅድሚ ደላዩ ሰላም ማሕበረ-ሰብ ዓለም ቀሪቦም ከይተሰከፉ ሓሶት ዝምስክሩ፡ ብትሕቲ ድኽነት ዝሰራዕ ደረጃ ምዕባላ ኤርትራን ንሳቶም ዝተማህርሉን ተቐጺሮም ዶላር ዝሓፍሱሉ ዘለውን ኣዝዮ ዝማዕበለ ምዕራባዊ ዓለምን፣ ንሱ ዝምረሓሉ ሊበራላዊ ስርዓትን ከነጸጽሩ ወይ ሰማይን ምድርን ከጣብቑ ዝህቅኑ መሳርሒ ውልቀ መላሽ ኮይኖም ዝዋሰኑ ዘለው መራኽስቲ ምሁራን ዝኾኑ ምሁራት ከም ዘለው ከይዘንጋዕና፡ ኤርትራውያን ደሞክራሲያውያን ምሁራት ተሳትፎኦም ብግብሪ ከመስክሩ ኣለዎም። ነዚ ብሕራነ ይኣክል ብዝብል ዝሃሃረ ዘሎ ናይ ለውጢ ስምዒት፡ ርሑቕ ከይከደ ከይዝሕል፣ ኣንፈቱ ድማ ከይሰሕት፡ ረስኑ ዓቂቡ ኣንፈቱ ተኸቲሉ ክሳብ ፍጹም ዓወት ዘቐጽሎ ስንቂ ኮይኑ ከገልግሎ ብመጽናዕታዊ ጽሑፋት ዝተደገፈ ኣብ ኩሉን ቀጻልነት ዘለዎን ኣስተምሃሮ ብምሃብ ዜይግነታውን ምሁራውን ብጽሑቱ ከበርክት ክብገስ ኣለዎ።

ይውሓድ ይብሓሕ ክካፈል ዝኽእል ገንዘባዊ ዓቕሚ ዘለዎም ግዳሳት ኤርትራውያን፡ ብዘይ ናተይ ትብላ ሃገር ክብረት ከምዘዩሉ፡ ኣብ ኤርትራ ኣሳፊሑ ዝርከብ ሰብ ዝሰርሖ ጸገም ድማ፡ ብሰብ ከም ዝፍታሕ ርዳኣ ብምግባር ንሳቶምውን ዓው ኢሎም ይኣክል ክብሉ፡ ንመሳርሒ ቃልሲ ዝኸውን ገንዘብ ብመደብ ሰሊዮም ኣለናልካ ኣይትሰከፍ ገስግስ ጥራሕ ኢሎም ክተባብሱ ኣለዎምን ይግባእን። ኣብ ደምበ ተቓውሞ ዘለዎ መራኽቢ ብዙሓን ወንተንን ጋዜጠኛታትን ድማ ብተመሳሳሊ፡ ህዝባዊ ዝኾነ ኣተሓሳስባ ክምዕብል፡ መንእሰይ ዕለታዊ ውዕሎኡ ኣብ ትርጉም ዘለው ከውዕሎ፡ ብምኽኒያት ክድግፍ ብምኽንያት ክጸልእ፡ ሓላፍነቱ ብግቡእ ክርዳእ፡ ህዝቢ ክፈቱን በጃ ህዝቢ ክወፈን ኣብ ምግባር ልሉይ ተራ ክጸወታ ይግባእ።

ምልካዊ ጀንዳዊ ውዲታዊ መንግስታዊ ጉጅለ ዝጥቀሙሉ ሕሱር ሚላታት ብብቅዓት ብምምካት ድማ ዘለዎም ዜግነታውን ሞያውን ሓላፍነት ክዋጽኡ ኣለዎም። ይኣክል ንጸረ-ህዝቢ ባህርን ፈሽሽታዊ ተግባርን ስማዊ መንግስቲ ህግደፍ ምድጋፍ፣ ይኣክል ትምክሕታዊ ዕንደራ፣ ይኣክል መንገዲ በለጽ፡ ይኣክል ሰብ ይሳቕ ይመት ሃገር ትሃሉ ኣዕናዊ ኣተሓሳስባ፣ ይኣክል ኣብ ጉዳይካ ንና ምኽን...ወዘተ ብኹሎም ደለይቲ ደሞክራሲያዊ ለውጢ ክቃላሕ፡ ብተግባር ድማ ክትርጎም ዘለዎ ረዚን መልእኽቲዮ።

ብሓልዮት ደሞክራሲያዊ ግንባር ሓድነት ኤርትራ ዝፍኖ፡ ድምጺ ሰላምን ደሞክራሲን ኤርትራ 25-03-2019